

## QƏZƏL

Həzaran şükr kim, bir şəxsi-alıqədr hümmətdən,  
Qəzet bünyadına Rusiyyədə izn aldı dövlətdən.  
Məlikzadə Həsən bəy arifi-dünya Zərdabi,  
Götürdü əhli-islamı bu gün xaki-məzəllətdən.  
Zəbanı-türk ilə agah eylər əhli-Qafqazı,  
Gəhi tazə xəbərlərdən, gəh asari-hökumətdən.  
Olub sövdəgəri-xeyr ol mükərrəm əhli-islamı,  
Xəbərdar eylədi hər nəfü hər kəsbü ticarətdən.  
Nəsimi sübhətək feyzi olub bu aləmə sari,  
Oyatdı lütf əliylə qəflət əhlin xabi-qəflətdən.  
Bu iznə razılıq vacibdir əlhəq əhli-islamə,  
Ki, verdi imperaturi-cahanpərvər ədalətdən.  
Dəxi ol izn alan şəxsin bizə vacibdir ikramı,  
Ki, oldu xeyrxahi əhli-Qafqazın nəcabətdən.  
Görüb ol kari-xeyri bu duanı eylədi Seyyid,  
Dedi əhli Şəmaxi cümləsi amin sədaqətdən.  
İlahi padşahi-Rusun eylə dövlətin əfzun,  
Məlikzadə Həsən bəyin ömrünü hifz eylə afətdən.

*"Əkinçi" qəzeti № 6, 5 oktyabr 1875-ci il.*